

Dátuverndarlógin

Innleiðsla til reglurnar í dátuverndarlógini, sum kemur í gildi 1. januar 2021



Dátueftirlitið

Innihald

Fororð	4
Nær er dátuverndarlógin galdandi?	5
Hvat er ein persónupplýsing?	7
Viðkvæmar persónupplýsingar	8
Vanligar persónupplýsingar	8
Upplýsingar um revsiverd viðurskipti	8
P-talið	8
Klaga	8
Hvat merkir “viðgerð av persónupplýsingum”?	9
Nær kunnu persónupplýsingar viðgerast?	10
Meginreglur	10
Lógligheit, rímligheit og gjøgnumskygni	10
Endamálsavmarking	10
Dátuminimering	10
Rættleiki	10
Goymsluavmarking	10
Integritetur og trúnaður	11
Viðgerðarheimild	11
Samtykki	11
Avtala	11
Rættarlig skylda	11
Verja av altumráðandi áhugamálum hjá skrásetta ella øðrum persóni	11
Samfelagsáhugamál og myndugleikaútinnan	12
Heimilað áhugamál	12
Rættindi hjá skrásetta	13
Rætturin til kunning	13
Rætturin til innlit	13
Rætturin til rætting ella striking	13
Rætturin til mótmæli	13
Rætturin til viðgerðaravmarking	14
Rætturin at seta seg ímóti automatiskum avgerðum	14
Rætturin til dátuf lutning	14
Avmarkingar í rættindunum hjá skrásetta	14

Viðgerðartrygd.....	15
Hvørjar nýggjar skyldur eru í dátuverndarlógini?.....	16
Yvirlit yvir viðgerðir.....	16
Dátuverndarfólk (DPO).....	16
Fráboðan um brot.....	16
Avleiðingargreining um dátuvernd.....	16

Fororð

Endamálið við hesi vegleiðing er ein yvirskipað kunning um løgtingslóg um vernd av persónupplýsingum (dátuverndarlógin), sum kemur í gildi 1. januar 2021. Dátuverndarlógin kemur í staðin fyri løgtingslóg um viðgerð av persónsupplýsingum, sum samstundis fer úr gildi.

Dátuverndarlógin er í høvuðsheitum grundað á ES fyriskipanina um viðgerð av persónupplýsingum (General Data Protection Regulation – GDPR), sum kom í gildi í ES 25. mai 2018.

Henda vegleiðing lýsir dátuverndarlógina í høvuðsheitum. Nágreiniligari upplýsingar fær tú, um tú lesir løgtingslógina og viðmerkingarnar til hana. Hetta finnur tú á heimasíðuni hjá Dátueftirlitinum.

Nógvar av reglunum í dátuverndarlógini føra víðari galdandi rætt, tó at onkur nýbrot eru. Við at lesa hesa vegleiðing færst tú eina almenna innleiðslu í dátuverndarøkið.

Góðan lesihug!

Nær er dátuverndarlógin galdandi?

Dátuverndarlógin er galdandi fyri alla viðgerð av upplýsingum um likamligar persónar, sum myndugleikar, privatar fyrítøkur, feløg og onnur gera.

Dátuverndarlógin er galdandi fyri viðgerð av persónupplýsingum, sum heilt ella lutvíst er automatisk, og fyri aðra ikki-automatiska viðgerð, um persónupplýsingar eru ella verða settar í eina skrá. Orsøkin til, at løgtingslógin er galdandi í hesum førum er, at tað er tá persónupplýsingar verða nýttar á ein hátt, sum ger, at tær lætt og skjótt kunnu leitast fram, at tørvurin á at verja upplýsingarnar økist.

Tá privatpersónar viðgera persónupplýsingar er hetta í flestu førum ikki fevnt av dátuverndarlógini. Løgtingslógin er sostatt ikki galdandi fyri viðgerð av persónupplýsingum, sum einstaklingar gera til heilt persónlig endamá. At endamálið er heilt persónligt merkir, at endamálið ikki er vinnuligt ella handilsligt. Orsøkin til, at henda viðgerð er undantikin lógarinnar virkisøki er, at tørvurin á dátuvernd ikki er tann sami, tá viðgerð fer fram til persónlig endamá.

Hetta sokallaða húsarhaldsundantakið hevur við sær, at privat samskipti, ein adressubók, ein elektroniskur familjukalendarí o.s.fr. í útgangsstøðinum ikki er fevnt av løgtingslógini. Í ávísan mun er viðgerð á sosialum miðlum og á internetinum eisini undantikið.

Dátuverndarlógin er í útgangsstøðinum galdandi fyri hesar dátuábyrgdarar:

- fyrítøkur o.o., sum eru staðsett í Føroyum, sama um viðgerðin fer fram í Føroyum ella ei
- myndugleikar, sum eru staðsettir í Føroyum, og sum eru undir myndugleika heimastýrisins, sama um viðgerðin fer fram í Føroyum ella ei.

Dátuverndarlógin er eisini galdandi fyri viðgerð av persónupplýsingum um skrásett, sum eru í Føroyum, um viðgerðin viðvíkur:

- útboði av vørum ella tænastrum til skrásett í Føroyum, sama um gjald verður kravt frá teimum, ella
- yvirvøku av atferðini hjá skrásettum, um teirra atferð fer fram í Føroyum.

Í teimum allarflestu førunum er viðgerð av persónupplýsingum, sum fer fram í Føroyum, fevnd av føroyskari lóggávu. Tað kunnu tó vera føri, tá dátuábyrgdarin er staðsettur í einum øðrum landi, t.d. einum ES-landi, og tí er fevndur av lóggávu, sum er galdandi í viðkomandi landi.

Dátuábyrgdari

Ofta ein fyrirþoka ella ein myndugleiki, sum eina ella saman við øðrum ger av til hvørji endamál og við hvørjum hjálpitólum persónupplýsingar kunnu viðgerast.

Dátuviðgeri

Ofta ein fyrirþoka ella ein myndugleiki, sum viðger persónupplýsingar vegna – og eftir boðum frá – dátuábyrgdaranum


Hvat er ein persónupplýsing?

Ein persónupplýsing er einhvør upplýsing ella meting, sum er knýtt ella kann knýtast til ein ávísan persón. Hetta er eisini galdandi, sjálvt um tað krevur kunnleika til p-tal, skrásetingarnummar el.tíl. at knýta upplýsingina til persónin. Eisini myndir, fingramerki o.a. eru persónupplýsingar.

Sjálvt um upplýsingar so sum navn og adressa eru broytt til eina kotu, eru hesar upplýsingar persónupplýsingar, um kotan kann fyrast aftur til tað upprunaligu persónupplýsingina (dulnevning). T.d. eru persónupplýsingar, sum eru bronglaðar framhaldandi persónupplýsingar, so leingi onkur kann gera upplýsingarnar lesandi aftur og knýta upplýsingarnar til ein ávísan persón. Tá persónupplýsingar verða anonymiseraðar – t.e. tað ber ikki til at føra tær aftur til upprunaligu upplýsingarnar – er talan ikki longur um persónupplýsingar.

Dátuverndarlógin skilir í høvuðsheitum ímillum tvey sløg av persónupplýsingum: vanligar persónupplýsingar og viðkvæmar persónupplýsingar.

Í dátuverndarlógini eru viðkvæmu persónupplýsingarnar beinleiðis nevndar. Allar aðrar persónupplýsingar enn tær, sum eru nevndar har, eru at rokna sum vanligar persónupplýsingar. P-talið er at rokna, sum ein vanlig persónupplýsing. Tó er ein serlig áseting um p-talið.



Mynd 1. Tað eru bara tær upplýsingar, sum eru nevndar í løgtingslógini, sum viðkvæmar, sum eru at rokna sum so. Jú hægri tú ert í pyramyduni, tess strangari eru treytirnar fyri at viðgera persónupplýsingarnar.

Viðkvæmar persónuupplýsingar

Sambært dátuverndarlógini eru hesa persónuupplýsingar at rokna sum viðkvæmar: persónuupplýsingar um húðarlit, ættarslag ella etniskan uppruna, politiska, átrúnaðarliga ella heimspekiliga sannføring ella yrkisfelagsligt tilknýti, ílegudátur, biometriskar dátur um endamálið er eintýtt at eyðmerkja ein persón, heilsuupplýsingar, upplýsingar um kynslig viðurskifti, revsiverd viðurskifti ella upplýsingar um munandi sosialar trupulleikar og onnur heilt privat viðurskifti.

Bara tær upplýsingar, sum eru nevndar í dátuverndarlógini, sum viðkvæmar persónuupplýsingar, eru at rokna sum viðkvæmar.

Vanligar persónuupplýsingar

Allar tær upplýsingar, sum ikki koma undir viðkvæmar upplýsingar, eru at rokna sum vanligar persónuupplýsingar. Vanligar persónuupplýsingar eru m.a. navn, bústaður, telefonnummar o.a.

Upplýsingar um revsiverd viðurskifti

Upplýsingar um revsiverd viðurskifti eru bólkaðar, sum viðkvæmar upplýsingar. Í dátuverndarlógini er ein serlig áseting um, nær hesar upplýsingar kunnu viðgerast.

Upplýsing um revsiverd viðurskifti er at skilja breitt og fevnir um øll lógarbrot, sum hava ella kunnu hava revsing við sær. Upplýsing um, at ein persónur er ella hevur verið undir illgruna, er skuldsettur, ákærdur ella dømdur er fevnd.

P-talið

Í dátuverndarlógini er ein serlig áseting um p-talið. P-talið eyðmerkir eintýðugt hvønn einstakan persón í Føroyum, og kann tí nýtast í førum, tá eingin ivi skal vera um, hvønn talan er um. P-talið kann bara nýtast um serligar treytir eru loknar.

Klaga

Um tú ikki er nøgd/ur við tann háttin persónuupplýsingar um teg verða viðgjørðar, hevur tú møguleika at klaga til Dátueftirlitið um hesa viðgerð.

Hvat merkir “viðgerð av persónupplýsingum”?

Viðgerð av persónupplýsingum skal skiljast ógvuliga breitt og fevnir um alla handfaring av persónupplýsingum. Tað er fyrst og fremt elektronisk (t.e. automatisk) viðgerð sum er fevnd, av tí at tað er í sambandi við hesa viðgerð, at tað er størsti tørvur á at verja persónupplýsingarnar hjá tí einstaka.

Viðgerð er allýst í dátuverndarlógini og fevnir um alla nýtslu av persónupplýsingum, so sum savnan, skráseting, samkoyring, goyming, víðarigeving, avhending o.a. ella ein sameining av hesum.

Tað merkir t.d., at um upplýsingar verða goymdar á einum servara, so er hetta eisini ein viðgerð, av tí at goyming er eitt slag av viðgerð sambært løgtingslógini. Viðgerð kann eisini vera almannakunngerð av upplýsingum á eini heimasíðu ella skráseting í eini málsviðgerðarskipan.

Nær kunnu persónupplýsingar viðgerast?

Løgtingslógin ásetur grundleggjandi *meginreglur*, sum altíð eiga at verða fylgdar, tá persónupplýsingar verða viðgjørðar. Harumframt er krav um, at tað í hvørjum einstøkum føri skal verða heimild fyri viðgerðini, t.e. ein *viðgerðarheimild*. Hetta er uttan mun til um viðgerðin fer fram í privata ella almenna geiranum ella um talan eru um vanligar ella viðkvæmar persónupplýsingar.

Meginreglur

Tað eru seks grundleggjandi meginreglur, sum altíð skulu fylgjast, tá persónupplýsingar verða viðgjørðar. Meginreglurnar eru hesar:

Lógligheit, rímligheit og gjøgnumskygni

Dátuábyrgdarin skal fylgja reglunum um viðgerð av persónupplýsingum og skal á ein lætt skilligan hátt kunna um viðgerðina. Hetta hevur m.a. við sær, at tann persónur, hvørs persónupplýsingar verða viðgjørðar, í útgangsstøðinum skal hava kunning um, hvør hevur ábyrgdina av viðgerðini og hvat endamálið við viðgerðini er.

Endamálsavmarking

Tá persónupplýsingar verða savnaðar skal dátuábyrgdarin gera sær greitt, til hvørji endamál upplýsingarnar skulu viðgerast, og at hesi endamál skulu verða saklig. Tað er ikki loyvi at savna persónupplýsingar, tí at tað møguliga einaferð verður hent at hava upplýsingarnar.

Tað er í fyrstu syftu tann, sum savnar upplýsingarnar inn – t.e. myndugleikin ella fyrítøkan – sum skal meta um, um tað í einum ítøkiligum føri er sakligt at savna persónupplýsingarnar. Henda metingin kann t.d. taka støði í, um tað er neyðugt at hava upplýsingarnar í sambandi við eina uppgávu sum skal loysast, og sum tað er nátturligt hjá viðkomandi fyrítøku ella myndugleika at loysa.

Dátuminimering

Viðgerðin skal avmarkast til tað, sum er neyðugt fyri at røkka endamálinum við viðgerðini.

Rættleiki

Persónupplýsingarnar skulu vera rættar og dagførðar. Vísir tað seg, at persónupplýsingarnar eru skeivar, skulu hesar í útgangsstøðinum strikast ella rættast.

Goymsluavmarking

Persónupplýsingar skulu strikast ella anonymiserast, tá tað ikki longur er neyðugt hjá dátuábyrgdaranum at hava upplýsingarnar. Tað er í fyrstu syftu upp til dátuábyrgdaran at meta um, hvussu leingi tað er neyðugt at goyma upplýsingarnar við atliti at tí endamáli upplýsingarnar upprunaliga vóru innsamlaðar.

Integritetur og trúnaður

Persónupplýsingar skulu verjast ímóti óheimilaðari ella ólóglegari viðgerð. Eisini skal tað tryggjast, at persónupplýsingar eru varðar ímóti missi av tilvild, fyribeinging ella skaða.

Viðgerðarheimild

Umframt altíð at fylgja meginreglunum fyri viðgerð av persónupplýsingum, skal dátuábyrgdarin altíð hava eina viðgerðarheimild til viðgerðina, sum skal fara fram. Viðgerðarheimildirnar, tá vanligar persónupplýsingar skulu viðgerðast, verða gjøgnumgingnar í hesi vegleiðing. Krøvini til viðgerð av viðkvomum persónupplýsingum eru strangari.

Samtykki

Viðgerð fer ofta fram grundað á samtykki frá tí, sum persónupplýsingarnar snúgva seg um, t.e. tann skrásetti. Tann skrásetti kann geva sítt samtykki til viðgerð av persónupplýsingum, til eitt ella fleiri nágreinað endamál.

Ein fyrispurningur um samtykki skal leggjast fram á ein lætt skiljandi og lætt atkomiligan hátt og á einum greiðum og einføldum máli. Tað er ikki ein treyt, at samtykki er skrivligt, men dátuábyrgdarin skal kunna vísa á, at tann skrásetti hevur givið samtykki til viðgerðina.

Tann skrásetti hevur til eina og hvørja tíð rætt til at taka sítt samtykki aftur. Eftir hetta kann samtykki ikki nýtast sum viðgerðargrundarlag. Áðrenn samtykki verður givið, skal skrásetti kunnast um, at samtykki kann verða tikið aftur. Tað skal vera eins lætt at taka samtykki aftur sum at geva tað.

Avtala

Viðgerð av persónupplýsingum kann fara fram, um viðgerðin er neyðug fyri at halda eina avtalu, sum skrásetti sjálvur er partur í, ella fyri at gera tað, sum eftir áheitan frá skrásetta er neyðugt, áðrenn avtalan verður inngingin.

Rættarlig skylda

Viðgerð av persónupplýsingum kann fara fram, um viðgerðin er neyðug fyri at halda eina rættarliga skyldu, sum áliggur dátuábyrgdaranum. Hetta fevnir t.d. um tey føri, tá dátuábyrgdarin sambært lóg ella fyrisitingarligari avgerð skal viðgera upplýsingar.

Verja av altumráðandi áhugamálum hjá skrásetta ella øðrum persóni

Viðgerð av persónupplýsingum kann fara fram, um viðgerðin er neyðug fyri at verja altumráðandi áhugamál hjá skrásetta ella øðrum persóni.

At viðgerðin skal røkja altumráðandi áhugamál merkir, at viðgerðin skal viðvíkja áhugamálum, sum hava grundleggjandi týðning fyri skrásetta ella ein annan persón. Dømi kann vera, at skrásetti vegna ferðing ella

sjúku ekki er fðrur fyrir at geva samtykki til viðgerð, sum kann tryggja skrásetta ímóti munandi fíggjarligum tapi ella øðrum munandi skaða.

Samfelagsáhugamál og myndugleikaúttinnan

Viðgerð av persónupplýsingum kann fara fram, um viðgerðin er neyðug til tess at røkja samfelagsáhugamál ella uppgávur sum liggja undir almennari myndugleikaúttinnan, sum dátuábyrgdaranum er áløgd.

Samfelagsáhugamál eru áhugamál, sum hava almennan áhuga, t.e. hava týdning fyrir ein breiðan hóp av persónum.

Viðgerð, sum liggur undir almennari myndugleikaúttinnan, sum dátuábyrgdarin hevur fingið álagt, er m.a. viðgerð av persónupplýsingum fyrir land og kommu í sambandi við fyrisitingaratgerðir, sum t.d. fráboðan um avgerð um sosialar veitingar ella avgerð um skattseting.

Heimilað áhugamál

Privatir dátuábyrgdarar kunnu eisini viðgera persónupplýsingar, um viðgerðin er neyðug fyrir, at dátuábyrgdarin ella ein triðipersónur kann fylgja einum heimilaðum áhugamáli, um ikki áhugamál ella grundleggjandi rættindi hjá skrásetta, sum krevja vernd av persónupplýsingum, ganga fram um. Hetta skal tað metast um í hvørjum einstøkum føri.

Rættindi hjá skrásetta

Í dátuverndarlógini eru fleiri reglur, sum tryggja einstaklinginum – tí skrásetta – nøkur rættindi, tá persónupplýsingar um hann ella hana verða viðgjørðar. Endamálið við reglunum um rættindi, er at styrkja um rættarstöðuna hjá skrásetta, m.a. við at tryggja opinleika og gjøgnumskygni, og við at geva skrásetta møguleika at seta seg ímóti viðgerð.

Rættindini eru hesi:

- Rætturin til kunning
- Rætturin til innlit
- Rætturin til rætting
- Rætturin til striking
- Rætturin til mótmæli
- Rætturin til viðgerðaravmarking
- Rætturin at seta seg ímóti automatiskum avgerðum
- Rætturin til dátuf lutning

Fyri øll rættindini er galdandi, at myndugleikin ella fyrítøkan skal lata skrásetta upplýsingar á ein stuttorðaðan, gjøgnumskygdan, lætt skilligan og lætt atkomiligan hátt. Tann skrásetti skal skilja, hvat fer fram.

Rætturin til kunning

Tann skrásetti skal í útgangsstøðinum hava kunning um, at persónupplýsingar um viðkomandi verða savnaðar og viðgjørðar. Tann skrásetti skal m.a. kunnast um, hvør dátuábyrdarin er og hvat endamálið við viðgerðini er.

Rætturin til innlit

Tann skrásetti kann biðja um innlit í, hvørjar persónupplýsingar um seg, ein fyrítøka ella ein myndugleiki viðgerð. Fyrítøkan ella myndugleikin útflyggjar eitt avrit av persónupplýsingunum.

Rætturin til rætting ella striking

Um persónupplýsingar, sum eru skeivar, verða viðgjørðar, kann skrásetti krevja, at hesar verða rættaðar. Harumframt er tað í ávísam førum møguligt at krevja at upplýsingarnar verða strikaðar. Tað kann t.d. vera, um persónupplýsingarnar ikki longur eru neyðugar til at røkka tí endamáli, tær vóru savnaðar til, ella tí at viðgerðin er óloglig.

Rætturin til mótmæli

Tann skrásetti hevur í ávísam førum rætt til at mótmæla, at persónupplýsingar um hann ella hana verða viðgjørðar. Hetta er t.d. tá persónupplýsingar verða viðgjørðar til beinleiðis marknaðarføring.

Rættur til viðgerðaravmarking

Tann skrásetti kann í ávísum førum krevja, at ein fyrirøka ella ein myndugleiki avmarkar viðgerðina. At viðgerðin av persónupplýsingum verður avmarkað merkir, at upplýsingarnar ikki kunnu viðgerast á annan hátt enn at goymast.

Rættur at seta seg ímóti automatiskum avgerðum

Skrásetti hevur í útgangsstøðinum rætt til ikki at vera fyri avgerð, sum einans er grundað á automatiska viðgerð, undir hesum profilering, og sum hevur rættarvirknað ella á líknandi hátt týðandi ávirkar viðkomandi.

Rættur til dátuflyting

Skrásetti kann í ávísum førum krevja tær persónupplýsingar frá dátuábyrgdara, sum skrásetti sjálvur hevur latið, og flyta hesar upplýsingar til ein annan dátuábyrgdara.

Avmarkingar í rættindunum hjá skrásetta

Í ávísum førum eru rættindini hjá skrásetta ikki galdandi. Rættindini eru t.d. ikki galdandi um so er, at upplýsingarnar, um tær koma í ljósmála, kunnu skaða landsins trygd, verju ella um upplýsingarnar eiga at dyljast við atlitum til fyrirbyrging, eftirkanning, avdúking og rættarsøkjjan av revsiverdum gerðum.

Viðgerðartrygd

Fyri at varðveita trygdina og fyri at fyrirbyggja, at viðgerð fer fram, sum ikki er í samsvari við reglurnar um vernd av persónupplýsingum, skal dátuábyrgdarin meta um teir váðar, sum ein viðgerð hevur við sær, og seta í verk tiltøk, sum kunnu avmarka hesar váðar.

Trygdarstøðið skal endurspeгла tann ítøkiliga váðan fyri, at persónupplýsingar av tilvild ella ólógliga verða burturbeindar, burturmistar, broyttar ella minka í virði ella at óviðkomandi fáa kunnleika til persónupplýsingar, misbrúka tær ella annars ólógliga viðgera tær.

Dømi um trygdartiltøk, sum kunnu setast í verk:

- Tiltøk, sum tryggja, at tað er møguligt aftaná viðgerðina at kanna og gera av, um og hvør hevur viðgjørt persónupplýsingar (logging)
- Tilnevning av dátuverndarfólki – eisini tá hetta ikki er krav sambært løgtingslógini
- Innanhýsis reglur um bygnaðarlig viðurskifti og fysiska trygd, undir hesum trygdarskipan, avmarking ella eftirlit við atgongd, góðkenningarskipanir
- Tiltøk, sum tryggja, at einans persónar, sum eru heimilaðir til hetta, kunnu fáa atgongd til persónupplýsingar
- Reglur um tagnarskyldu
- Leiðreglur um, hvussu dátuábyrgdarin hevur eftirlit við trygdartiltøkum
- Nøktandi vegleiðing og upplæring av starvsfólki, sum viðgera persónupplýsingar
- Dulnevning av persónupplýsingum
- Bronglan av persónupplýsingum
- Reglulig skoðan og eftirlit við tøkniligu og bygnaðarligu tiltøkunum
- Skráseting av avvístari atgongd

Hvørjar nýggjar skyldur eru í dátuverndarlógini?

Dátuverndarlógin inniheldur umframt nýggj rættindi, eisini ávísar nýggjar ella víðkaðar skyldur fyri dátuábyrgdaran og dátuviðgeran. Onkrar av skyldunum verða tiknar fram her.

Yvirlit yvir viðgerðir

Tann skylda, sum í dag er eftir persónupplýsingarlógini, at fráboða og í ávísam førum at søkja um loyvi til viðgerð av persónupplýsingum, fellur burtur, tá dátuverndarlógin kemur í gildi. Í staðin verður m.a. lagt upp til, at dátuábyrgdarin og dátuviðgerin skulu hava innanhýsis yvirlit yvir viðgerð av persónupplýsingum, sum fer fram hjá teimum. Í hesum yvirlitum skal tað m.a. ganga fram, hvør dátuábyrgdarin er og hvat endamálið við viðgerðini er.

Skyldan er altíð galdandi fyri almennar myndugleikar. Í ávísam førum eru fyrítøkur, sum hava færri enn 250 starvsfólk, undantikin frá kravinum um yvirlit.

Dátueftirlitið arbeiðir við eini skabelón til hesi yvirlit.

Dátuverndarfólk (DPO)

Dátuverndarlógin setur krav um, at allir almennir myndugleikar og ávísar privatar fyrítøkur tilnevna eitt dátuverndarfólk. Dátuverndarfólki skal vera við til at hækka um dátuverndina.

Dátuverndarfólki skal tilnevast grundað á fakligan førleika, tó at tað ikki er nakað útbúgvingarkrav. Dátuverndarfólki skal m.a. ráðgeva um og halda eyga við viðgerð.

Eitt samtak kann velja eitt felags dátuverndarfólk. Almennir myndugleikar kunnu í samsvari við bygnað og stødd velja eitt felags dátuverndarfólk.

Fráboðan um brot

Dátuábyrgdarin skal boða Dátueftirlitinum frá einum broti á persón dátutrygdina uttan óneyðugt drál og um gjørligt innan 72 tímar eftir, at hesin er vorðin kunnugur við brotið. Fráboðanin skal m.a. lýsa slag av broti á persón dátutrygdina og lýsa sannlíkar avleiðingar av brotinum.

Dátuábyrgdarin skal harumframt í ávísam førum boða skrásetta frá um brotið.

Dátueftirlitið arbeiðir við eini skabelón til hesa fráboðan um trygdarbrott.

Avleiðingargreining um dátuvernd

Um eitt slag av viðgerð, serliga tá ið nýggj tøkni verður nýtt, sannlíkt hevur við sær stóran váða fyri rættindi hjá skrásetta, skal dátuábyrgdarin undan viðgerðini gera eina greining av, hvørjar avleiðingar ætlaða viðgerðin hevur fyri dátuverndina.